



కమలానికి రాజీనామాల షాక్..!

గ్రేటర్ నియోజకవర్గాల నుంచి భారీగా బీఆర్ఎస్‌లోకి చేరికలు

- కారుతోనే అభివృద్ధి అంటున్న నాయకులు
- మంత్రి కేటీఆర్ సమక్షంలో బీఆర్ఎస్‌లో చేరిన బీజేపీ నేత బాలప్రకాశ్
- తాజాగా హిమాయత్ నగర్ కార్పొరేటర్ మహాలక్ష్మి రామన్ గౌడ్ దంపతుల చేరిక
- చింతల ఓటమే లక్ష్యంగా పని చేస్తామని శపథం



ఎమ్మెల్యే దానం నాగేందర్ ఆధ్వర్యంలో మంత్రి కేటీఆర్ సమక్షంలో బీఆర్ఎస్‌లో చేరిన హిమాయత్ నగర్ కార్పొరేటర్ మహాలక్ష్మి రామన్ గౌడ్ దంపతులు

“బీజేపీ, కాంగ్రెస్ పార్టీల నాయకులు ఆ పార్టీల నుంచి ఎమ్మెల్యే టికెట్ ఆశించి, పలువురు భంగపడ్డారు. ఎన్నో ఏండ్లుగా పార్టీని నమ్మకొని సేవ చేస్తున్న తమకు కాదని ప్యారాచూట్ నేతలకు టికెట్ ఇవ్వడంతో ఒక్కొక్కరిగా ఆ పార్టీలను వీడుతున్నారు. బీఆర్ఎస్ ప్రభుత్వం చేస్తున్న అభివృద్ధి, అమలు చేస్తున్న సంక్షేమ పథకాలకు ఆకర్షితులై.. మంత్రి కేటీఆర్, బీఆర్ఎస్ రాష్ట్ర నేతల సమక్షంలో గులాబీ పార్టీలో చేరుతున్నారు. పార్టీలో చేరే వారికి భవిష్యత్తుపై భరోసానిస్తుండటంతో బీఆర్ఎస్ లోకి భారీగా చేరికలు పెరిగాయి.”

సిటీబ్యూరో/హిమాయత్ నగర్, నవంబర్ 3 (నమస్తే తెలంగాణ) : గ్రేటర్ బీజేపీలో అసంతృప్తి జ్వాలలు ఎగిసిపడుతున్నాయి. రాజీనామాలతో కాషాయ పార్టీకి నాయకులు, కార్యకర్తలు షాకిస్తున్నారు. పార్టీ కోసం ఏండ్లుగా పనిచేస్తున్న వారిని కాదని ప్యారాచూట్ నేతలకు అవకాశమివ్వడంపై ఆశావహులు గుర్రుగా ఉన్నారు. తాజాగా హిమాయత్ నగర్ కార్పొరేటర్ మహాలక్ష్మి రామన్ గౌడ్ దంపతులు బీఆర్ఎస్‌లో చేరారు. ఆమె భర్త రామన్ గౌడ్ బీజేపీ రాష్ట్ర కార్యవర్గ సభ్యత్వానికి రాజీనామా చేశారు. మంత్రి కేటీఆర్ సమక్షంలో వారిద్దరూ గులాబీ కండువా కప్పుకున్నారు. మొన్న కూకట్ పల్లి నుంచి టికెట్ ఆశించిన బీజేపీ నాయకులు, ఖైరతాబాద్ కు చెందిన సీనియర్ నాయకుడు పల్లపు గోవర్ధన్ కు కాషాయ పార్టీకి రాజీనామా చేశారు. జుబ్బిహిల్స్ నియోజకవర్గంలో బీజేపీ టికెట్ ను లంకల దీపకరెడ్డికి కేటాయించడంతో ఆశావహుల్లో అసంతృప్తి రాజుకుంది. బీజేపీలో జరుగుతున్న పరిణామాలతో విసిగిపోయిన పలు

వురు సీనియర్ నాయకులు, బీజేపీ రాష్ట్ర కార్యవర్గ సభ్యులు సి.బాలప్రకాశ్, బీజేపీ సెంట్రల్ జిల్లా ఆర్గనిజర్ కన్వీనర్ గా వ్యవహరిస్తున్న కృష్ణకాంత్ పార్వ్ వాకర్స్ అసోసియేషన్ కార్యదర్శి వెంకటేశ్వరరావు, బీజేపీ సీనియర్ నేత శివకుమార్, వైశ్య సేవా సంఘం అధ్యక్షుడు లింగం తదితరులు బీఆర్ఎస్‌లో చేరారు. ఎమ్మెల్యే మాగంటి గోపీనాథ్, మాజీ ఎమ్మెల్యే పి.విష్ణువర్ధన్ రెడ్డి, నియోజకవర్గ ఎన్నికల ఇన్‌చార్జి కట్టెల శ్రీనివాస్ యాదవ్ ఆధ్వర్యంలో బీఆర్ఎస్ వర్కింగ్ ప్రెసిడెంట్ కేటీఆర్ సమక్షంలో వారు గులాబీ పార్టీలో చేరారు. గ్రేటర్ వ్యాప్తంగా కమలంపై వ్యతిరేకత వ్యక్తమవుతున్నది. సరైన న్యాయం బీఆర్ఎస్‌లో దొరుకుతుందని భావించిన ఆ నాయకులంతా కారెక్కుతున్నారు. మరోవైపు పార్టీ నుంచి వెళ్లిపోతున్న వారి సంఖ్య రోజురోజుకు పెరుగుతుండటంతో కమలం పెద్దలు డీలా పడుతున్నారు.

చింతల ఓటమే లక్ష్యం..!

బీజేపీలో మూడున్నర దశాబ్దాలకు పైగా సేవలు అందిస్తున్న తమను బీజేపీ రాష్ట్ర ఉపాధ్యక్షుడు, ఖైరతాబాద్ బీజేపీ ఎమ్మెల్యే అభ్యర్థి చింతల రామచంద్రా రెడ్డి టార్గెట్ చేసి అణచివేయాలని చూస్తున్నారని బీజేపీ రాష్ట్ర కార్యవర్గ సభ్యుడు గడ్డం రామన్ గౌడ్, హిమాయత్ నగర్ కార్పొరేటర్ జి.మహాలక్ష్మి రామన్ గౌడ్ ఆరోపించారు. మహిళా కార్పొరేటర్ అని చూడకుండా అడుగుగునా అవమానాలకు గురి చేశారని ఆవేదన వ్యక్తం చేశారు. బీసీ బిడ్డగా తనకు

అవకాశం కల్పించాలని పార్టీకి దరఖాస్తు చేసుకుంటే తన పేరును కేంద్ర కమిటీకి పంపించలేదన్నారు. శుక్రవారం నారాయణగూడలోని తాజ్ మహల్ హోటల్ లో ఏర్పాటు చేసిన విలేజరుల సమావేశంలో వారు మాట్లాడుతూ... బీజేపీలో గత 36 ఏండ్లుగా వివిధ హోదాల్లో పనిచేస్తూ సేవలు అందిస్తున్నప్పటికీ సరైన ప్రాధాన్యత లేనందునే పార్టీని వీడుతున్నట్లు వెల్లడించారు. ఆ పార్టీ ప్రాథమిక సభ్యత్వానికి రాజీనామా చేశామని, తమ రాజీనామా లేఖను బీజేపీ రాష్ట్ర అధ్యక్షుడు జి.కిషన్ రెడ్డికి పంపించినట్లు తెలిపారు. గత 10 నెలలుగా తమను మానసికంగా వేధింపులకు గురి చేస్తూ, దాడులకు సైతం పాల్పడ్డారని ఆరోపించారు. బీజేపీలో బీసీలను అణగారోగి రాజకీయంగా ఎదగనియకుండా చింతల రామచంద్రారెడ్డి కుట్రలు చేస్తున్నారని, కాంగ్రెస్ నుంచి వచ్చిన వారికి పదవులు ఇస్తూ తమను దూరం పెట్టే ప్రయత్నం చేశారని కన్నీటి పర్యంతమయ్యారు. నమ్మిన సిద్ధాంతానికి కట్టుబడి బీజేపీలో పనిచేసే నాయకులు, కార్యకర్తలను అవమానించి బయటకు పంపిస్తున్నారని ఆరోపించారు. చింతల రామచంద్రారెడ్డి చేస్తున్న దౌర్జన్యాల, వేధింపుల విషయాన్ని బీజేపీ అధిష్టానం దృష్టికి తీసుకెళ్లినా పట్టించుకోలేదన్నారు.

ఖైరతాబాద్ నియోజకవర్గంలో పర్యటించి చింతలకు వ్యతిరేకంగా ఎన్నికల్లో ప్రచారంచేసి ఓడిస్తామన్నారు. బీజేపీని నమ్మకుని ఎన్నో ఏండ్లుగా కష్టపడి పని చేసిన తమపై సోషల్ మీడియా వేదికగా చింతల తన అనుచరులతో ఎన్నో ఆరోపణలు చేయిస్తున్నారని ఆరోపించారు. బీఆర్ఎస్ పార్టీతో అభివృద్ధి సాధ్యమని గుర్తించి, ప్రజల అభీష్టం మేరకు బీఆర్ఎస్ పార్టీలో చేరుతున్నామని స్పష్టం చేశారు.



ఎమ్మెల్యే దానం నాగేందర్, బీఆర్ఎస్ నేత దాసోజు శ్రవణ్ ఆధ్వర్యంలో మంత్రి కేటీఆర్ సమక్షంలో బీఆర్ఎస్‌లో చేరిన ఖైరతాబాద్ నియోజకవర్గ బీజేపీ నాయకుడు గోవర్ధన్

బీఆర్ఎస్‌లోకి షాబాద్ సత్యనారాయణ

అమీర్ పేట్, నవంబర్ 3 : అమీర్ పేట్ మాజీ కార్పొరేటర్ ఎన్.శేషుకుమారి నేతృత్వంలో మంత్రి తలసాని శ్రీనివాస్ యాదవ్ సమక్షంలో కాంగ్రెస్ పార్టీ సీనియర్ నాయకుడు షాబాద్ సత్యనారాయణ తన అనుచర వర్గంతో శుక్రవారం బీఆర్ఎస్‌లో చేరారు. ఈ సందర్భంగా సత్యనారాయణకు, ఆయన అనుచర వర్గానికి మంత్రి గులాబీ కండువా కప్పి పార్టీలోకి ఆహ్వానించారు. నియోజకవర్గంలో అభివృద్ధిని పరుగులు పెట్టిస్తున్న మంత్రి తలసాని గెలుపునకు పని చేస్తానని సత్యనారాయణ పేర్కొన్నారు.



ఆశావహుల్లో అసంతృప్తి 24 గంటల్లో నిర్ణయం ప్రకటిస్తా..

బంజారాహిల్స్, నవంబర్ 3: జుబ్బిహిల్స్ నియోజకవర్గం బీజేపీ టికెట్ ను లంకల దీపకరెడ్డికి కేటాయించడంతో ఆశావహుల్లో అసంతృప్తి రాజుకుంది. గత కొన్ని నెలలగా టికెట్ మీద ఆశలు పెట్టుకున్న పార్టీ మహిళా నేతలు డా.వీరపనేని పద్మ, జూబ్బిహిల్స్ కీర్తిరెడ్డిలకు టికెట్ రాకపోవడంతో వారు తీవ్ర ఆగ్రహంతో ఉన్నారు. నియోజకవర్గంలో బలమైన నేతలుగా ఉన్న తమకు టికెట్ ఇవ్వకపోగా కనీసం పరిస్థితిని కూడా వివరించకపోవడం చాలా బాధగా ఉందని డా.వీరపనేని పద్మ పేర్కొన్నారు. చివరి వరకు జాబితాలో తనపేరు ఉందని, ఎందుకు టికెట్ రాలేదో అర్థం కాలేదని ఆమె ఆవేదన వ్యక్తం చేశారు. 24 గంటల్లో తన అనుచరులతో చర్చించి నిర్ణయం తీసుకుంటానని వీరపనేని పద్మ వెల్లడించారు.



బీఆర్ఎస్‌లో చేరిన ముప్పిడి

కంటోన్మెంట్ కు చెందిన టీడీపీ సీనియర్ నాయకుడు ముప్పిడి గోపాల్ గులాబీ గూటికి చేరారు. ఈ మేరకు ఎర్రవెల్లి ఫామ్ హౌస్ లో కాసాని జ్ఞానేశ్వర్ ఆధ్వర్యంలో సీఎం కేసీఆర్ సమక్షంలో ముప్పిడి గోపాల్ గులాబీ కండువా కప్పుకున్నారు. ఈ సందర్భంగా ముప్పిడి గోపాల్ మాట్లాడుతూ సీఎం కేసీఆర్ నాయకత్వంలో రాష్ట్రం ఎంతో అభివృద్ధి చెందిందన్నారు. రానున్న ఎన్నికల్లో బీఆర్ఎస్ విజయమని, మూడోసారి సీఎం కేసీఆర్ చరిత్ర సృష్టించడం ఖాయమన్నారు. ముప్పిడి గోపాల్ తో పాటు సీఎం కేసీఆర్ కంటోన్మెంట్ కు చెందిన సుమారు 100 మంది వరకు బీఆర్ఎస్ లో చేరారు.

-కంటోన్మెంట్, నవంబర్ 3

బీఆర్ఎస్‌లో చేరిన బండారి వెంకటేశ్ ముదిరాజ్



టీడీపీ రాష్ట్ర నాయకుడు బండారి వెంకటేశ్ ముదిరాజ్ బీఆర్ఎస్ పార్టీలో చేరారు. కాసాని జ్ఞానేశ్వర్ ముదిరాజ్ తో పాటు కార్వాన్ నియోజకవర్గానికి చెందిన టీడీపీ రాష్ట్ర నాయకుడు బండారి వెంకటేశ్ ముదిరాజ్ ఎర్రవెల్లిలోని వ్యవసాయ క్షేత్రంలో సీఎం కేసీఆర్ కలిసి బీఆర్ఎస్ పార్టీలో చేరగా.. వారికి గులాబీ కండువా కప్పి పార్టీలోకి ఆహ్వానించారు. ఈ సందర్భంగా ముఖ్యమంత్రి కేసీఆర్ కు పుష్పగుచ్ఛం అందజేసి ఆశీర్వాదం తీసుకున్నారు. అసెంబ్లీ ఎన్నికల్లో బీఆర్ఎస్ పార్టీ అభ్యర్థుల విజయానికి పని చేస్తానని తెలిపారు. ఆయనతో పాటు నాయకులు శివరాజ్, బండారు నాగరాజు, దేవేందర్, చంద్రకాంత్, సాయికృష్ణ, మధు కాకతో పాటు పలువురు నాయకులు బీఆర్ఎస్ పార్టీలో చేరారు.

- అబిడ్డ, నవంబర్ 3



గులాబీ కండువా కప్పుకున్న గీతారెడ్డి

తెలంగాణ ప్రభుత్వ పారదర్శక పాలన, అమలు చేస్తున్న సంక్షేమ పథకాలను చూసి బీఆర్ఎస్ లో స్వచ్ఛందంగా బీఆర్ఎస్ లో చేరుతున్నట్లు బోడుప్పల్ మహిళా కాంగ్రెస్ అధ్యక్షురాలు ఆకుతోట గీతారెడ్డి తెలిపారు. శుక్రవారం మంత్రి మల్లారెడ్డి కోడలు డాక్టర్ ప్రీతిరెడ్డి, మేయర్ సామల బుచ్చిరెడ్డి స్థానిక బీఆర్ఎస్ పార్టీ అధ్యక్షుడు మండల సంజీవరెడ్డి సమక్షంలో గీతారెడ్డి తన అనుచరులతో కలిసి బీఆర్ఎస్ లో చేరారు. ఈ సందర్భంగా డాక్టర్ ప్రీతిరెడ్డి, సంజీవరెడ్డి మాట్లాడుతూ... బీఆర్ఎస్ ప్రభుత్వం చేస్తున్న అభివృద్ధి, సంక్షేమ పథకాలకు ఆకర్షితులై స్వచ్ఛందంగా బీఆర్ఎస్ లో చేరుతున్నారని అన్నారు. పార్టీలో చేరిన వారికి సముచిత స్థానం కల్పిస్తామని తెలిపారు. ఈ కార్యక్రమంలో పార్టీ ప్రధాన కార్యదర్శి మీసాల కృష్ణ, స్థానిక కార్పొరేటర్లు, కోఆప్షన్ మెంబర్లు, నాయకులు కొత్త రవిగౌడ్, ప్రతాపరెడ్డి, కృపాసాగర్, శ్రేణ్ణి, కీర్తన్ రెడ్డి, ఉప్పరి విజయ్, కార్యకర్తలు పాల్గొన్నారు.

-బోడుప్పల్, నవంబర్ 3